

ሰንበት ዘዘርእ ይሠጠዎ

ሐምሌ 7 2011 (7/14/2019)

መንዩ ክርስቶስ ንኣኻ/ኺ?

Who is Jesus, And What Does He Mean to Me?

መዝሙር: ይሠጠዎ ወይሰምዎ...

ንባባት: ገላ 3: 26-29፥ 2ጴጥ 2: 17-፥ ግ.ሐ. 14: 6-18፥ ሉቃስ 9:18-24

ምስባክ: አርዎዮ ለትሎሚሃ ወአስምሮ ለማዕረራ፥ ወበነጠብጣብከ ትበቀሉል ተፈሂሉ፥ “ንነግሕታታ ተስትዮ፥ ንድንኩላታ ትምድምዶ፥ ብዝናም ተለምልማ ንብቑላ ትባርኽ” መዝ. 65: 10።

መዝሙር: ደመናታት ቃሉ ይሰምዑ ብትእዛዙ ዝናም የውርዱ፥ ንሱ ንዕረፍቲ ሰንበት ሠርዓልና ነቲ ዝናም ዝሀበና ሰላም ዝጸገወና ነመስግና ንዝምረሉ አምላኽ ነቲ ዝልምኖ ጽን ኢሉ ይሰምዎ እዩ። ጎይታ ሰንበትን አምላኽ ምሕረትን ኣብ ዓዓመቱ ክረምቲ ይኸፍት ደመናታት ከአ ቃሉ ይሰምዑ እዮም።

አምላኽ ሓላዩ ውሃቢ ከምዝኾነ ክገልጸልና ኢሉ ናይ ሎሚ መዝሙር ምስ እዋኑ ዝሰማማዕ እናዘከረ ንደመናታት ዝናም ከም ዝሀበና ዝገበረ ነመስግና። አምላኽ ንዝልምኖ ጽን ዝብል እዩ እሞ ንለምኖ እናበለ ብኹሉ ኣብ አምላኽ ክንቀርብ የዘኻክረና።

ናይ ሎሚ ሰንበት ቃል አምላኽ “ክርስቶስ መንዩ ንኣይ” ኢልና ንርእስና ክንጠቅስን ክንምልስ፥ ኣብኡ ዘሎና ርድኢት ክነዕመቑን ከም ወዲ አምላኽ ኣብኡ ዘሎና ኣፍልጦ ክንርኢ እሞ ክንፈልጦ ዝሕግዝና ሰንበት ኢና ዘኪርና ዘሎና። ሰንበትና ፍልልይናን ኣተሓሳስባናን ብዘየገድስ ኣብቲ ክርስቶስ ምእንቲ ኩልና ኢሉ ዘሕለፎ ሕይወት ኣተኩርና እናጠመትና ብጥምቀት ሓደ ከም ዝገበረና ክንገክር፥ ሓድነትና ብዝያዳ ክነርኢ ዝዕድም እዋን እዩ።

ኣብ ትንቢት ዘክርያስ ነብይ 12: 10-13 ዘሎ እንተ ኣንበብና ብዛዕባ ካብ ዳዊት ዝውለድ “ሓደ ውሉድ፥ ብበኽራ ውሉድ” ዝፍለጥ፥ ንሱ ናይ መጻኢ መንጪ ምንጻሕ ካብ ኩሉ ኃጢአትን ጉድለታትን ኮይኑ፥ ኩሎም ነገስታት ከም ባሕርን መድኃኒ ዓለምን ክፈልጥዎን ከኽብርዎን እዮም ዝብል ንረክብ።

ትንቢት ዘካርያስ ኣቐዲሙ ክርስቶስ መን ምኃኑን ኣብ ምሉእ ዓለም ብብዙሓት ተፈሊጡ ከምዘድሕን ተነገሩ። ነዚ ምንጪ ናይ ኩሉ ዝኾነ ገና ሰባት ኣየለለይዎን ኣለዉ ስለዚ ከለልይዎን ክፈልጥዎን ዝነግሩ ዝመርሑ የድልይዎም።

ቅ. ጳውሎስ ናብ ሰብ ገላትያ ዝጸሓፉ ንሎሚ ዝተነበት ወላእኳ ሓጻር ትኹን ሓያል መልእኽቲ ተመሓላልፈልና። ጳውሎስ ኣብ ጽሑፉ ዘዘኻኸረና ክርስቶስ እዩ ሓደ ዝገብረና፥ ክርስቶስ እዩ ከም ምንጪ ጥምቀትን ከምኡ ከም ሓንቲ ዓባይ ስድራ ቤት አምላኽ ኣብ ሓደ ዘምጽአና እናበለ ኣብ መንጎ ክርስትያን ክህሉ ዝግብኦ ርክብን መሰረቱን ይነግረና። ንሓና እሙናት አምላኽ እንኸውን ብሓንቲ ጥምቀት ኢና፥ ከምኡ ኣብ ሕይወት ኢየሱስ ክርስቶስ እንጎተፍ ብሰሙ ምስ ተጠመቕና ጥራሕ ኢና። ነዚ ከመልክቱ ኣብ ቀዳሞት ዘመናት ኣብ ጊዜ ጥምቀት ተጠማቂ/ት

ንዝኣረገ ክዳን ኣውጺኡ ሓዲስ ክድን ይክደን። እዚ ግዳማዊ ምልክቲ ነቲ ኣብ ውሽጢ ተጠማቂ ዘመጽኦ ተሓድሶ ከመልክት ንማለት እዩ። ተጠማቂ ኣብ ሓዲስ ደረጃን መሰልን ይኣቱ ነዚ ክገልጽ እንከሎ ቅ. ጳውሎስ “ንኢየሱስ ክርስቶስ ብምእማን ኩላትኩም ውሉድ ኣምላኽ ኢኹም፤ ብክርስቶስ ዝተጠመቐኩም ዘበልኩም ንክርስቶስ ለቢስኩም ኢኹም፤ ኩልኻትኩም ብክርስቶስ ኢየሱስ ሓደ ኢኹም እሞ በዚ ኣይሁዳዊ ወይ ግሪኻዊ የልቦን በዚ ባርያ ወይ ጭዋ የልቦን” (ገላ 3:26-29) ይብል።

ኩሎም ኣብ ክርስቶስ ዝተጠምቁ ብኡ ኣቢሎም ኣብ ነነድሕዶም ሓደ እዮም። ብርግጽ ከም ሓደ ሰውነት እዮም። ቅ. ጳውሎስ ነቲ ዝነበረ ፍልልያት ምሉእ ኣፍልጦ ነርዎ እዩ እንተ ኾነ ነፍሲ ወከፍ ጋንታ ብብዘልኦ ንዕብየት ሰውነት ክርስቶስ ክስርሕ እዩ ዝምዕድ ዝነበረ። ኣብ መንግሥም ዝርከብ ዝተፈላለየ ህያባት ንዕብየትን ንዝበለጸ ኣገልግሎትን ኣብ ሓገዝን ከውዕልዎ እምበር ጠንቂ ባእሲ ክኸውን የብሉን። ኩሎም ብሓቂ ውሉድ ኣምላኽ እዮም፤ ኩሎም ናይ ብሓቂ ደቂ ኣብርሃም እዮም፤ ኩሎም ናይ እቲ ብኣምላኽ ዝተዋህበ ተስፋ ወረስቲ እዮም። ክርስትያናዊ ማሕበር ንኹሉ ዝጥርንፍ ከምኡ ንዝግበየ ሕብረተ ሰብ ብዘይ ኣፈላላይ ዝሓቁፍ እዩ።

ኣብ ናይ ሎሚ ወንጌል ሕቶ ኢየሱስ ንሓዋርያቱ ኩሎም መን ብምጳኑን ብተልእኮኡን ተደናጊሮም እንከለዉ እዩ ቀሪብሎም። ወላ ካብቶም ናይ ቀረባ ተኸተልቱ መን ምጳኑ ተደናጊሮም ኣብ ዝነበሩሉ እዩ ሓቲትዎም። መጀመርያ ሰባት መን እዩ ይብሉኒ ኢሉ ሓቲትዎም። ነዚ ክምልሱ እንከለዉ ህዝበ ኣይሁድ ካብቲ ጨካን መግዛእቲ ሮማውያን ዘውጽኦም ኣብ ትጽቢት ስለ ዝነበሩ ገለ ዮሓንስ መጥምቅ እዩ ይብሉኻ (ዮሓንስ ህቡብ ዘይተጸበይዎ ሓዲስን ደስ ዘብል መልእክቲ ሒዙ ዝቐረበ)፤ ገለ ኤልያስ ይብሉኻ (ካብ ቀዳሞት ነብያት ነቲ ብሚኪያስ ተነብዩ ዝነበረ ክመጽእ እዩ ዝብል ዘፍጽም)፤ ሓደ ካብቶም ቀደም ዝነበሩ ነብያት ተንሢኡ ይብሉኻ ኢሎም። ኣይሁድ ትጽቢቶም ኣብ ድሕነት ርእሶም ዝተመሰረት እዩ ማለት ካብ ባዕዳዊ ግዝኣት ነጻ ክወጽኡ። በዚ ምኽንያት እዩ ኢየሱስ ክሳብ ክስቀል ክመውት ምስረኣይዎ ምስ ዝነበሮም ትጽቢት ስለ ዘየማልእ ክሒዶም ክቐበልዎ ከቢድዎም።

ኣብ ርእስና እንተ መጻእና እውን ኣብ ገለ እዋን ኣምላኽ ዝደለናዮ እንተ ዘይሃበና ምስኡ ዘሎና ምቕርራብን እምነትን ይዝሕል። ንኣብነት ካብሓደ ብርቱዕ ሕማምም ክንሓዊ እንተ ለመና እንተ ዘይሰምዓና፤ ወይ ልቢ ናይ ሓደ እንፈትዎ ክቐየር ንጽሊ ግን እንተ ዘይሰለጠና ተስፋ ንቐርጽ። ኣብ ክርስቶስ ንመለስ ኣይሁድ ክርድእዎ ኣይ ከኣሉን ስለዚ መን ትብሉኒ ትፈልጡኒዶ እናበለ ክፈልጥዎ መንምጳኑ ክርድኡ ኢሉ ሓቲትዎም። ከምቲ ንሰኹም እትደልይዎ እትሓስብዎ ኣይ ኮንኩን ስለዚ ፍለጡኒ እዩ ዝበሎም።

ኣብ ሓዋርያቱ ምልስ ኢሉ ናይ ህዝቢ መልስስ ሰሚዐ ኣሎኹ ንሰኹምከ መን ትብሉኒ ኢሉ ሓቲትዎም፤ ብርግጽ ቅድሚኡ ተዛሪቦምሉ ዝነበሩ እዩ ዝመስል ጴጥሮስ ከም ኩሉ ጊዜ ኣብ ክንዲ ኩሎም ኮይኑ “ንስኻ እቲ ናይ ኣምላኽ መስሕ ኢኻ” ኢልዎ። ኢየሱስ ግን ነዚ ነገር እዚ ንሓደ ከይነግሩ ኣጠንቂቐዎም እዚ ኸኣ ግዚኡ ስለ ዘይበጽሐ እዩ፤ ንሶም እቲ ዝብልዎ ትርጉሙ ጌና ኣይፈልጥዎን እዮም ዘለዉ ድሕሪ ሕማማቱን ሞትን ትንሣኤኡን እዩ ኩሉ ትርጉም ዝግለጸሎም ሽዑ ዓው ኢሎም ክሰብክዎ እዮም።

መንእዩ ክርስቶስ ንኣይ፤ ኣብ ሕይወተይክ እንታይ ትርጉምከ ኣለዎ ? ኣብ ሕይወትና ነገራት እንተ ተግዘብና ብዙሕ ይገለጹልና። እቶም ኣስተውዒሎም ዝርእዩን ዝርድኡን ጥራሕ እዮም ንነገራት ዝርድኡ። መጠን ንነገራት ዝተረዳእናዮም መጠኑ ዝበለጸና ሰባት ንኸውን ነቶም ምሳና ዘለዉ ብዝያዳ ንርድኡም እሞ ብቐሊል ኣብ ምምስጋንን ምትሕግጋዝን ምፍቕቃርን ንበጽሕ።

እዚ አድላዩ ዝኾነ ነገር እዩ ምኽንያቱ ንክርስቶስን ኣብ ሕይወትና ዘለዎ ተራ ምስተረዳእና ጥራሕ ኢና ክነመስግኖ ክነፍቅሮ ንድላያቱ ክንገብር እንኽእል። ንኢየሱስ ክንርድኦ ከሎና ብዝያዳ ክንኣምኖ ይሕግዘና። ኣብኡ ዘሎና እምነትን ተስፋን የበርትዓልና፤ እዚ ኸአ ክነምልኹን ክንውድሶን ብዝያዳ ይሕግዘና።

ልዕሊ ኹሉ ክርስቶስ መን ምዃኑ ክንርዳእ ከሎና ምስኡ ዝበለጸ ርክብ ክንገብር ክንጽዕር ኸውን እኡ ክንክተል ንርእስና ክንክሕድ ብዝያዳ ክንጽዕር ኢና። ልብና ቀልብና ኣብኡ ገርና ኣብ ምሉእ ተመስጦ ኣቲና ምስኡ ሓደ ክንከውን ኢና። ክርስቶስ መን ምዃኑ እንተ ተረዲእና ኣብ መዓልታዊ ሕይወትና ምስኡ ሓደ ክንከውን ኣብ ጥቕኡ ክንከውን ኢና።

ክርስቶስ ሓሊምናዮን ሓሲብናዮን ወላ እውን ብተስፋ ተጸቢናዮ ኣብ ዘይንፈልጥ ቦታ ይመርሓና።

1. ኣብ ርእስና ምኽሓድ ይመርሓና። ኣብ ሕይወትና ንኣሸቱ ነገራት ኣብ ምኽሓድ ዘይኮነ ኣብቲ ቀንዲ ንርእስና ኣብ ንኽሕደሉን እንገጽገሉን እሞ ኣብ ርእስ ምትእምማን ኣብ ንበጽሓሉ ይመርሓና። ርእስኻ ምኽሓድ ከቢድ እዩ እንተ ኾነ ንክርስቶስ ዘፍቅር መለልይኡ ንርእሱ ክኽሕድ እንከሎ ጥራሕ እዩ። እሞ ንርእስይ ክሒደ ንክርስቶስ ክሰምዕ ስንድው ድየ ሎሚ? ናብ ርእስና ኣቲና ነቲ ምስ ኣምላኽን ሰብን ከይንሰማማዕ ካብ ትዕቢትናድዩ ወይስ ካብ ክፍኣትና ተበጊሱ ከይንቐይር ከቢድና ንዘሎ ክንስዕር እሞ ኣብ ሕድገትን ፍቕርን ንመለስ።
2. ኣብ መስቀል ይመርሓና። ኢየሱስ ምኽሪ ኣይ ኮነን ዝህበና ዘሎ ሓዋርያቱ እንተ ኾና ዝኾነ ዳግመ ግምት ዘይውሃሶ ትእዛዝ እዩ ዝህበና ዘሎ። ንማሕበርናን ስድራናን ክነፍቅርን ክነገልግልን ክንጸሮ ዝግብኣና ከቢድ መስቀል ወሩ ኣሎና። ፍቕርን ምርድዳእን ዝጎደላ ማሕበር (ቍምስና) ምግዳስ ወይ ንሓደ ኣእምሮኡ ዝሰሓተ ሓንቲ ክንብረልካ ዘይክእል ምሕጋዝ ቀሊል ኣይኮነን። ክርስቶስ ነዚ እዩ ምሂሩና ነቶም ሓንቲ ዘይገብሩልኩም ሰናይ ግበሩሎም ኢሉና።
3. ክንስዕሶ ይሓተና። ስራሕና ንኣምላኽ ኣብቲ ንሕና እንደልዮ ኣምጺእና ድላይና ክንገብር ኣይኮነን። ከም ክርስትያን ነገራት ብኣጋጣሚ ዝኾኑ እዮም ኢልና ኣይንኣምንን ኢና። ኣብ ዝኾነ እዋን ባእሲ ወይ ፍቕሪ ምስኡ ኮና ክንመውትን ክንትንሥእ ይደልዩና ንሱ ኩሉ ጊዜ ቀቕድመና ኣሎ። ኣብ ኩሉ ስዓብኒ ይብለና ኣሎ።

ኣምላኽና ክፍለጥ ይደሊ እዩ። ኣብ መዓልታዊ ሕይወትና ክነለልዮ እሞ ከምቲ ንሱ ዝድልዮ ክንከይድ ይደልዩና። ኣብ ቅዱስ ቍርባን ክንቅበሎ ከሎና ብርእሱ ክርስቶስ ኢና እንቐበል ስለዚ ንእኡ ዝበቅዕ ሕይወትን ኣተሓሳስባን ክንፈልጥ ኣሎና። ቅ. ጳውሎስ “ከይተገብኢ እንገራ ጎይታ ዚበልዕ ወይስ ጽዋዕ ጎይታ ዚሰቲ ኣብ ናይ ጎይታ ሥጋን ደምን እዩ ዝዕግብ፤ እምብኣር ሰብ ካብዚ እንገራ እዚ ቅድሚ ምብልኡን ካብዚ ጽዋዕዚ ቅድሚ ምስታዩን ርእሱ ይመርምር። ከመይ ሥጋ ጎይታ ምዃኑ ፈልዩ ኸይፈልጠ ዚበልዕን ዚሰትን ኣብ ገዛእ ርእሱ ፍርዲ እዩ ዜምጽእ” (1ቆሮ 11: 27-29) እናበለ ከመይ ዝበለ ኣፍልጦን ርድኢትን ክህልወና ከምዘሎና ይነግረና።

ንክርስቶስ ክንፈልጥ ክንጉዳዞን ክንገብሮ ዝግብኣና ነገር ኣሎና። ዓይኒ ልቦናና ክፊትና ብእምነት ክንዓቢ የድሊ ብእምነት ምዕባይ ማለት ከአ ብምልኡ ኣብ ኣምላኽ ኣሚንካ ሕይወት ምምራሕ እዩ። እምነትና ክነብሮ እንከሎና ጥራሕ ኢና ንክርስቶስ ፈሊጠዮ ክንብል እንኽእል ስለዚ ሎሚ እውን ንነፍሲወከፍና ትፈልጠኒዶ ትፈልጥኒዶ እናበለ ይሓተና ኣሎ።

አብ መወዳእታ ክርስቶስ መን መኳኑ እንተ ተረዲእናን ፈሊጥናን ብቐጻሊ ከምቲ መዘምር ዳዊት ዝበሎ “ኣ ኣምላኽ ንስኻ ኣምላኽይ ኢኻ ናትካ ጽምኢ ኣሎኒ፥ ኣብ መቐደስካ ኃይልኻን ክብርኻን ክርኢ ሃረር እብል ኣሎኹ” (መዝ. 63፡1-2) ንበሎ።

አባ ንጉሠ ፍሥሐ